
شمەری : پلانی گەورەمان هەیە بۆ دۆزینەوەی ماددە هۆشبەرەكان لە دەروازە
سنوورییەكان

  

وەزیری ناوخۆ عەبدولئەمیر شمەری ئەمڕۆ یەكشەممە بوونی پلانی گەورەی بۆ دۆزینەوەی ماددە هۆشبەرەكان

لە دەروازە سنوورییەكان پشتڕاستكردەوە، هاوكات ئاماژەی بە چەند ڕێكارێك كرد بۆ بەرەنگاربوونەوەی

ماددە هۆشبەرەكان. شمەری لە وتارەكەیدا لە میانی كۆنفرانسی بەرەنگاربوونەوەی ماددە هۆشبەرەكان و

ماددە دەروونییەكان رایگەیاند:" بەڵای ماددە هۆشبەرەكان ڕێژەیەكی زۆری بەخۆیەوە بینیوە، بۆیە

ناچار بووین كۆبوونەوە ئەنجام بدەین بۆ ڕووبەڕووبوونەوە ئەم بەڵا مەترسیدارە كە هەڕەشە لە

وڵاتەكەمان دەكات". ئاماژەی بەوەشكرد : "پلان هەیە لەلایەن وەزارەتی ناوخۆی فیدراڵی هاوشانی

وەزارەتی ناوخۆی هەرێم و وەزارەتی تەندروستی فیدراڵی بۆ بەرەنگاربوونەوەی ماددە هۆشبەرەكان و

ئەنجامدانی خول و وۆرك شۆپ و جەختیشیكردەوە ئەو وەزارەتانە كاردەكەن بۆ ڕووبەڕووبوونەوەی تاوانی

ماددە هۆشبەرەكان بە پاڵپشتی سەرۆك وەزیران محەمەد شیاع سودانی بۆ داڕشتنی پلانی گەورە". شەمەری

ووتیشی: "لەگەڵ كۆمیسیۆنی باڵای بەرەنگاربوونەوەی ماددە هۆشبەرەكان هەماهەنگیمان كرد بۆ

هەمواركردنەوەی یاساكە و كاركردن بۆ تەرخانكردنی پارچە زەوییەك بۆ دامەزراندنی سەنتەری چاكسازی

تەندروستی". جەختیشی لەوە كردەوە : كە وەزارەتەكەی پلانی گەورەی هەیە بۆ دۆزینەوەی ماددە

هۆشبەرەكان لە دەروازە سنوورییەكان، هەروەها بۆ دانانی ئامێری تایبەت بۆ ئەوە.



وتیشى : پێویستی هەمووان كۆببنەوە بۆ زاڵبوون بەسەر بەڵای ماددە هۆشبەرە مەترسیدارەكان و

ڕزگاربوون لێیان. جێی ئاماژەیە یەكەمین كۆنفرانسی بەرەنگاربوونەوەی ماددە هۆشبەرەكان و كاریگەری

هزرییەكان لە شاری هەولێر ئەمڕۆ یەكشەممە دەستیپێكرد، بە ئامادەبوونی وەزیری ناوخۆی فیدراڵی بە

نوێنەرایەتی سەرۆكی ئەنجومەنی وەزیران و سەرۆكی حكومەتی هەرێم مەسرور بارزانی و بەرپرسانی ناوەند

و هەرێم و ژمارەیەكی زۆر لە ڕێكخراوەكانی كۆمەڵگەی مەدەنی نێودەوڵەتی و ناوخۆیی.

